

يولۋاس بىلەن بىللە بولغان كۈنلىرىم

ھەسەن بارات

تورغا يوللىغۇچى : ئورخۇن ئۇيغۇر تارىخى تور بېتىدىن niyazdixan ئەپەندى

مەن 1913 - يىلى قۇمۇل شەھىرىنىڭ شەھەر ئىچى يېزا ساغخى مەھەللىسىدە دېھقان ئائىلىسىدە تۇغۇلدۇم . ئۆسمۈرلۈك چېغىمدا شەھەر ئىچىدىكى ماسى قارىدا دىنىي تەلىم ئالدىم . بىز ئۈچ ئوغۇل بولۇپ ، مەن ئوغۇللارنىڭ ئەڭ كىچىكى ئىدىم .

1931- يىلى ئەتىياز قۇمۇل خەلقىنىڭ جىنشۇرغا قارشى دېھقانلار قوزغىلىشى پارتلىدى . ئىنقىلاپ كۈنساين ئۇلغىيىپ ، ئاخىرىدا پۈتۈن شىنجاڭنى ئۇرۇش ئوتى قاپلاپ كەتتى . 1933- يىلى 3 - ئايدا خوجانىياز ھاجى تۇرپان قوزغىلاڭچىلىرىنىڭ رەھبىرى مەخسۇت مۇھىتىنىڭ تەكلىپى بىلەن قۇمۇل پىدائىلىرىنى باشلاپ تۇرپانغا ماڭغاندا 2 - ئاكام ئېلاخۇنمۇ قوشۇن بىلەن تۇرپانغا بارغان . قوشۇن پىچاننىڭ لۈكچۈن ۋاڭى سېپىلى ئىچىگە كىرگەندە قورشاۋدا قالغان ، ئۇلار قورشاۋنى بۆسۈپ چىقىۋاتقاندا ئاكام ئېلاخۇنغا ئوق تېگىپ شېھىت بولۇپ كەتكەن ، چوڭ ئاكام نىياز سوپىنى يولۋاس تۇرپانغا ماڭغاندا ئۆزىگە كاتىپ قىلىپ ئېلىپ كەتكەن . 1933 - يىلى 5 - ئايدا ماجوڭيىڭ 2 - قېتىم شىنجاڭغا كىرىپ قۇمۇلدىن ئەسكەر ئالغاندا مەنمۇ مەجبۇرى ئەسكەرلىككە تۇتۇلۇپ ، گۇچۇڭ ئۇرۇشىغا قاتناشتىم . ئۇرۇشتا ماجوڭيىڭنىڭ ئىنىسى ماجوڭجىنىڭ سېپىلغا يامىشىپ چىقىۋاتقاندا ئوق تېگىپ يىقىلىپ چۈشكەنلىكىنى ئۆز كۆزۈم بىلەن كۆرگەندىم . گۇچۇڭ ئۇرۇشى بەك شىددەتلىك بولدى . سېپىل تۈۋىگە ئۆلۈكلەر دۆۋىلىنىپ كەتتى . ماجوڭيىڭ ئاخىرى گۇچۇڭ شەھىرىنى ئالدى . شەھەر ئىچىدىكى سۇلار قىپقىزىل قان بولۇپ ئاقتى . گۇچۇڭ ئۇرۇشىدىن كېيىن مەن يولۋاسنىڭ يېنىدا كاتىپلىق قىلىۋاتقان ئاكام نىياز سوپىنى تاپتىم . كېيىن يولۋاز تۇرپانغا چېكىنگەندە مەنمۇ ئاكام بىلەن تۇرپانغا باردىم . ماجوڭيىڭ يولۋاسنى شەھەر مۇداپىئە قوماندانى قىلىپ تەيىنلىدى . 1934 - يىلى يازدا ماجوڭيىڭ شېڭشىسەي ۋە سوۋېت ئارمىيىسى تەرىپىدىن مەغلۇپ قىلىنىپ جەنۇبى شىنجاڭغا چېكىنگەندىن كېيىن ، يولۋاسمۇ ئۆزىگە قاراشلىق قىسىملارنى ئېلىپ قۇمۇلغا قايتقاندا مەنمۇ ئاكام بىلەن بىرلىكتە قايتتىم .

1934 - يىلى يولۋاس قۇمۇلغا كېلىپ گارنىزون قوماندانى بولۇپ ، قۇمۇلنىڭ بەش شەھەر ، ئون ئىككى تاغدىن ئەسكەر قوبۇل قىلدى . يولۋاسنىڭ « بىر ئائىلىدە ئىككى ئوغۇل بولسا بىرى چوقۇم ئەسكەر

ئېلىكتاپ قىلىپ تۇزگۈچى : ئۇيغۇر ئوغلى ---- ھەۋەسكار

QQ: 492255230

Email: uyxman@126.com

بولۇش كېرەك « دىگەن بۇيرۇقى بويىچە مەن يولۋاسقا ئەسكەر بولدۇم ، ئاكام ئاتا ئانامنىڭ ھالىدىن خەۋەر ئېلىش ئۈچۈن ئۆيگە قايتتى .

يولۋاس تۇرپاندىن قايتىپ كەلگەندىن كېيىن كونا ئەسكەرلەر بىلەن يېڭى ئېلىنغان ئەسكەرلەرنى بىر پولىك قىلىپ تەشكىللەپ ، ئۇنىڭغا دۆۋەتچى يۇقۇرى مەھەللىلىك تۆمۈرنىيازنى تۈەنجاڭ ، راھەتباغ چوڭتۇرلۇق توختىئەمەتنى مۇئاۋىن تۈەنجاڭ قىلىپ تەيىنلىدى . تۈەن قارىمىغدا ئۈچ لىيەن بولۇپ ، 1 - لىيەن ئاتلىق لىيەن ئىدى ، ئۇنىڭ لىيەنجاڭى قورايلىق قادىر تۆلەن ، 2 - لىيەننىڭ لىيەنجاڭى ئارائاقىەرلىك ئىسمايىل ، 3 - لىيەننىڭ لىيەنجاڭى شەھەر ئىچى سۇقوۋۇقلۇق ئىسمايىل تورپاق ئىدى . ئۈچ لىيەندە 300 دىن ئارتۇق ئەسكەر بولۇپ ھەممىسى ئۇيغۇر ئىدى . ھەر بىر لىيەندە ئۈچتىن پەي بار ئىدى . مەن 1 - ئاتلىق لىيەندە ئىدىم . بۇ لىيەندىكى 1 - پەينىڭ پەيىجاڭى قورايلىق ئابدۇراخمان ، 2 - پەينىڭ پەيىجاڭى چوڭتۇرلۇق سوپى ، 3 - پەينىڭ پەيىجاڭى قاراتاللىق سايىم ئىدى . مەن 1 - لىيەننىڭ لىيەنجاڭى ئىدىم . مۇئاۋىن بەنجاڭ پالۋانتۇرلۇق سالى قارىم ئاخۇنۇم ئىدى . بىزگە راھەتباغ شۇمشۇقلۇق خەنزۇچە بىلىدىغان قاسم ھەربى تەلىم بېرەتتى . ئەسكەرلەر بۇ كىشىنى قاسم جاۋلىيەن دەپ ئاتايتتى .

1937 - يىلى 4 - ئاينىڭ 15 - كۈنى شىنجاڭنىڭ ۋەزىيىتىدە ئۆزگىرىش بولدى . بىزنىڭ تۆمۈرنىياز تۈەنجاڭ كانۇبىي ئىسھاق ئاخۇن ۋە ھەربى لاۋازىمەت مۇدىرى لىشزەي (خۇيزۇ ، ئىلگىرى ماجوڭىغا ئەسكەر بولغان) يولۋاسنىڭ بۇيرۇقى بىلەن ئارايۇلتۇزغا بارغاندا ، تۆمۈرنىياز تۈەنجاڭ بىلەن لىشزەي قەستكە ئۇچرايدۇ . بەختكە يارىشا دۆۋەتچى غولئېرلىق ئىساقئاخۇن ئامان قالدۇ . بۇ ۋەقەدىن كېيىن يولۋاس مۇھاپىزەتچىلىرىدىن راھەتباغ دۆشتۇرلۇق ئىبراھىم فۇگۈەن ، قورايلىق غەلىمەت فۇگۈەن ، راھەتباغ دۆشتۇرلۇق ھەمدۇل فۇگۈەنلەرنىڭ ھەمراھلىقىدا خوتۇن بالىلىرىنى ئېلىپ راھەتباغ تۆۋەنتۇرلۇق ھادى پالۋاننىڭ يول باشلىشى بىلەن مۇئاۋىن تۈەنجاڭ توختىئەمەتنىڭ باشچىلىقىدىكى ئەسكەرلەرنىڭ ھىمايىسىدە قۇمۇلدىن ماشىنا بىلەن يولغا چىقىپ خوتۇنتام ئارقىلىق يالغۇز تۇيۇمغا بارغاندا ھاشىم ھاجىلار ئالدىمىزنى توستى . ھاشىم ھاجى ئەسلىدە سوۋېت ھۆكۈمىتى 1935 - يىلى 5 - ئايدا شېڭسەيگە ياردەمگە ئەۋەتكەن ئۈچ ھاجى (سىيىت ھاجى ، ئابدقادىر ھاجى ، ھاشىم ھاجى) نىڭ بىرى بولۇپ ، قۇمۇل ۋىلايەتلىك ساقچى ئىدارىسىنىڭ مۇئاۋىن باشلىق بولغان . بىز ھاشىم ھاجىلار بىلەن بىر قەپەس ئۇرۇشتۇق ھادى پالۋان ئۆزىنىڭ ئۇستا مەرگەنلىك ھۈنەرنى ئىشقا سېلىپ ھاشىم ھاجىنىڭ نۇرغۇن ئادىمىنى قىرىۋەتتى . ئەگەر ھادى پالۋان

بولمىغان بولسا ھاشىم ھاجى بىزنى تۇتۇپ كەتكەن بولاتتى . بىز قامالنى بۆسۈپ چىقىپ تاشۇپلىققا بېرىپ ئاندىن يەنە خوتۇننامغا قايتىپ كەلدۇق . پۈتكۈل يوللارنى شېك شىسەينىڭ ئەسكەرلىرى قامال قىلىۋالغانىدى . يولۋاس مۇئاۋىن تۇنجى تۇختامەتكە : « سىلەر بىر قىسىم ئەسكەرنى ئېلىپ قۇمۇلغا قايتىپ بېرىپ قوراللىرىڭلارنى تاپشۇرۇپ بېرىڭلار ، سىلەرگە ھىچ ئىش بولمايدۇ » دەپ ئۇلارنى قايتۇرۇۋەتتى . بىز يەنە بىر قىسىم ئەسكەرلەرنىڭ ھىمايىسىدە خوتۇننامدىن قىر چوماق غولغا بېرىپ ، ئادەم ۋە ئۇلاغلارنى خىلاپ باغداشقا بارغاندا يولۋاس ئۆزىنىڭ ئۈچ فۇگۇەندىن باشقا ھادى پالۋان ، ئەسكەرلەردىن ئويۇپ فۇگۇەن (قورايلىق) ، ئابدۇللاخۇن (شەرىپلىك) ، قاسىم (قەشقەرلىك) ، بەرەم (ئاراتۈرك تۈركۈللۈك) ، ئەمەت (روزى دەپمۇ ئاتىلىدۇ ، قازاق ، شارلار تېغىدىن) ، غوجامنىياز (قارا تاللىق ، يولۋاسنىڭ كۈتكۈچىسى) ، لەپۇڭقارى (ئەسلى ئىسىمى ئېنىق ئەمەس ، قارا تاللىق نەجىمدىن دېھقاننىڭ ئوغلى) ۋە مەن قاتارلىق ئەسكەرلەرنى تاللىۋېلىپ قالغان ئەسكەرلەرنىڭ ھەممىسىنى قايتۇرۇۋەتتى . ئۇلارغا « سىلەرمۇ كېتىڭلار ، قوراللىرىڭلارنى تاپشۇرۇپ بېرىڭلار ، سىلەرگە ھىچ ئىش يوق ، مېنى سورىسا < كەتتى > دېگەنلەر » دەپ ئۇلارنىمۇ قايتۇرۇۋەتتى . يولۋاس ھەر بىرىمىزگە ئىككىدىن ئات بەردى ، باغداشنىڭ بوجاڭى يول بىلىدىغان بىر بوۋايىنى تېپىپ كەلدى . بۇ بوۋاي بىزنى ئاراتام بىلەن قاراقاپچىن ئارىلىقىدىكى ئەجگىي غول دەپ ئاتىلىدىغان غول بىلەن باشلاپ ماڭدى . بىر داۋاندىن ئېشىپ تۈزلەڭلىككە چۈشسەك ، شەرقىي جەنۇپ تەرىپىمىزدە ئايرودروم ، شەرقىي شىمال تەرىپىمىزدە ئاراتام ، غەربىي جەنۇبى تەرىپىمىزدە قۇمۇل ، غەربىي شىمال تەرىپىمىزدە قاراقاپچىن كۆرۈنۈپ تۇرۇپتۇ . بوۋاي بىزنى ئاراتامنىڭ ئاستى ، ئايرودرومنىڭ ئۇدۇل ئۈستىدىكى ئېقىنغا ئېلىپ چۈشۈپ « ئەمدى مەن سىلەرنى تونۇمايمەن ، سىلەرمۇ مېنى كۆرمىگەن بولۇڭلار » دەپ كېتىپ قالدى . بىز ئېقىننى بويلاپ جەنۇبقا كېتىۋېتىپ ، قۇمۇلدىن خوتۇننام ۋە ئاراتامغا چىقىپ كېتىۋاتقان شېك شىسەينىڭ ماشىنىلىق ئەسكەرلىرىنى كۆردۇق . ئۇلار « داداۋ ياۋزىي (ئوغرى يولۋاسنى يوقىتايلى) » دەپ شۇ ئار توۋلىغان پېتى ئۆتۈپ كەتتى . بىز ماشىنىلارنى كۆرگەن ھامان ئاتلاردىن چۈشۈپ مۆكۈنىۋالاتتۇق . ماشىنىلار ئۆتۈپ كەتسە يەنە ماڭاتتۇق . تاڭ يورۇشقا يېقىن ساۋۇلاقتىكى يارى دورغىنىڭ كاربىزغا كەلدۇق . بۇ يەردىكى ئادەملەر بىزگە نەچچە تونۇر نان يېقىپ قويغان ئىكەن . نانلارنى خۇرچۇنلارغا قاچىلاپ يەنە داۋاملىق چۆل - جەزىرىلەرنى كېزىپ مېڭىپ ، ئەتىسى كۈن ئۆرلىگەن چاغدا جىگدە بۇلاققا يېتىپ كەلدۇق . بۇ يەردە بىر قورۇل بار بولۇپ ، يولۋاسقا قاراشلىق قورۇل ئىدى . يولۋاس قورۇلدىكىلەرگە « ئەمدى سىلەرمۇ كېتىڭلار ، قۇمۇلنىڭ ئىشى تۈگىدى » دەپ ئۇلارنىمۇ قايتۇرۇۋەتتى . ھادى پالۋان « يەنە ئازراق ماڭساق قاشقا بارىمىز ، ئۇ يەردە توغراقلىق ۋە بۇلاق بار . توغراقلىققا كىرىۋالساق بىزنى ھېچكىم كۆرەلمەيدۇ ، ئۇلارنى دەم ئالدۇرۇپ داۋاملىق

ماڭساق ئەپيۇن توشۇيدىغان خېچىر يولى بىلەن دۇنخۇاڭغا كىرىپ كېتىمىز» دېدى .

بىز توغراقلىققا كىرىپ ، بىر تۈپ توغراقنىڭ تۈۋىگە چۈشۈپ ئاتلارنى سۇغارغىلى بۇلاققا بارساق غەرب تەرەپتىن پالاق – پۇلۇق ئاۋاز ئاڭلاندى .بىز دۆڭدىن ئارتىلىپ چۈشسەك ، ئىبراھىم فۇگۇەن ، غەلمەت فۇگۇەن ۋە لەپۇڭقارى قاتارلىق تۆت ئادەم بىزدىن ئىلگىرى ئاتلىرىنى سۇغارغىلى بۇلاققا بېرىپ ، ئەتراپتا ئادەم يوقلۇقىدىن پايدىلىنىپ ، لەپۇڭقارىدىن باشقا ئۈچەيلەن قۇمۇلغا قاراپ قاچقان ئىكەن . يولۋاسنىڭ چوڭ ئوغلى نىياز بەگ پىلىموتتىن ئۇلارغا ئوت ئاچتى . ھادى پالۋان « ئاتمىسىلا ، ئۇلار كەتسە كېتىۋەرسۇن ، بىز يولمىزغا مېڭىۋېرىمىز » دەپ توسۇپ قالدى . لەپۇڭقارى قاچماي قايىتىپ كەلگەن بولسىمۇ ، لېكىن يولۋاس ئۇنىڭدىن گۇمانلىنىپ ، مايكا ، كالتا ئىشتانلىرىدىن باشقا كىيىملىرىنى سالدۇرۇۋېلىپ ، ئاچچىقسۇغا بارغاندا ئاندىن ئۇنى قايتۇرۇۋەتتى . كېيىن ئاڭلىساق ئۇ يولدا ئوت – چۆپلەرنى يەپ يەتتە كۈن دېگەندە قاراتالغا يېتىپ بېرىپتۇ .

ھادى پالۋان « ئەمدى تېز ماڭمىساق بولمايدۇ ، بىزنى قوغلاپ بوغاز ، قاراتال ۋە ئارايۇلتۇز تەرەپتىن ئەسكەر كېلىپ قېلىشى مۇمكىن ، ئۇھالدا قىيىن ئەھۋالغا چۈشۈپ قالمىز » دەپ مېڭىشقا ئالدىراتتى . شۇنىڭ بىلەن يەنە داۋاملىق ئىلگىرىلەپ قۇم بارخانلىرىدىن ئېشىپ ئاچچىقسۇغا يېتىپ باردۇق . ھادى پالۋان « مۇشۇ يەردە بىر ئويمانلىق بار ، ئاتلارنى سۇغىرىپ ئازراق دەم ئېلىپ ، ئالدىمىزدىكى قىردىن ئاشساق قۇمۇتاغقا يېتىپ بارىمىز ، ئۇ يەردە ھەممە نەرسە بار » دېدى . بىز قۇمۇتاغنىڭ يېرىمىغا بارغاندا بىر ئايروپىلان پەس ئۇچۇپ كەلدى . بىز ئايروپىلان كەلسە ئاتتىن چۈشۈپ يېتىۋېلىپ ، ئۆتۈپ كەتسە يەنە داۋاملىق ئىلگىرىلەدۇق . لېكىن ئىككى كۈن بولغاندا ھېلىقى ئايروپىلان زادى ماڭغىلى قويمىدى . شۇنىڭ بىلەن كېچىسى يول مېڭىپ ، كۈندۈزى توغراقلىققا يوشۇرۇنۇپ يۈرۈپ ئاران دېگەندە قۇمۇتاغقا يېتىپ كەلدۇق . بۇ يەردە تەكلىماكاننىڭ بىر چېتى بولۇپ ، ياۋا تۆگە ، قۇلان قاتارلىق ياۋايى ھايۋانلار ناھايىتى كۆپ ئىكەن . ئىلگىرى ھادى پالۋان بۇ يەرلەرگە كېلىپ ئوۋچىلىق قىلغانىكەن .

قۇمۇتاغقا كىرگەندىن كېيىن ئايروپىلاننىڭ پاراكەندىچىلىكىدىن پۈتۈنلەي قۇتۇلدۇق . لېكىن يەپ – ئىچىدىغىنىمىز تۈگەپ كېتىپ ناھايىتى قىيىن ئەھۋالدا قالدۇق . بۇ يەرگە پىششىق ھادى پالۋان يەنە « مۇشۇ تاغدىن ئاشساق يۇلغۇنلۇق شېغىرتما بار ، شۇ يەردە سۇ بار » دەپ شۇ يەرگە باشلاپ باردى . ئاتلارنىڭ پۇتى يەرگە يېتىپ قالدى ، لېكىن سۇ يوق ئىدى . ھادى پالۋان شېغىرتىمنى كولىۋىدى شۇ زامانلا سۇ چىقتى . ئۇ يەردىن چىسىپ بىر چولاق سوقما بار ، سۇمۇ بار بىر يەرگە بارغاندا ھادى پالۋان

يولۋاسنىڭ 2- ئوغلى ياقۇپ بەگ ۋە ئويۇپ فۇگۇەن (يولۋاس بۇ كىشىنى ئىبراھىم فۇگۇەن قاتارلىق ئۈچ كىشى قېچىپ كەتكەندىن كېيىن ئۆزىگە فۇگۇەن قىلىۋالغان) لەرنى ئېلىپ ئوۋ قىلغىلى كېتىپ بىردەمدىلا بىر قۇلانى ئېتىپ ئاتقا ئارتىپ كەلدى . قازىنىمىز بولمىغاچقا قۇرۇق توغراققا ئوت قويۇپ قۇلان گۆشىنى كاۋاپ قىلىپ يىدۇق . قالغاق گۆشىنى خۇرجۇنغا سېلىپ يەنە داۋاملىق يول يۈردۈق . ئىككى كۈن ئىچىدە ئاسماندىكى ئۇچار قۇشتىن باشقا ھېچقانداق جانلىق ئۇچرىمىدى . 2- كۈنى كەچتە يەنە بىر قۇم تاغقا يېتىپ باردۇق ، قۇمتاغ سېرىلىپ تۇرىدىكەن . بەك چارچاپ كەتكەنلىكىمىزدىن ئۆزىمىزنى ئېتىپ ئۇيقۇغا كەتتۇق . يېرىم كېچە بولغاندا قۇلقىمغا ئەزەن ئاۋازى ، توخۇلارنىڭ چىلىغان ، ئىتلارنىڭ ھاۋشىغان ئاۋازى ۋە ناغرا - سۇنايلارنىڭ ئاۋازلىرى ئاڭلاندى . مەن ھادى پالۋاندىن « ھادى ئاكا بۇ نېمە ئىش » دەپ سورىسام ئۇ كىشى « بۇ يەر بىر زامانلاردا تىلىم قىلىۋېتىلگەن يەر ئىكەن ، بۇ ئاۋازلار شۇ يەردىن كېلىۋاتىدۇ » دەپ جاۋاپ بەردى . بۇ يەردىن داۋاملىق جەنۇبقا ئىلگىرىلەپ قەدىمكى زامانلاردا قۇمۇل ، قارا دۆۋە ، لاپچۇق قاتارلىق يۇرتلارنىڭ سۈيى ئېقىپ بارىدىغان بىر غارغا باردۇق . غاردا تۇرنا، غاز قاتارلىق تۈرلۈك - تۈمەن قۇشلار بار ئىكەن . بۇ يەردىنمۇ ئۆتۈپ ئوچۇق تۈزلەڭلىككە چىقىپ قۇمتاغنى بويلاپ ماڭدۇق . ئۇسساپ ھېچ ھالىمىز قالمىغاندا قۇلان گۆشىنى ئاغزىمىزغا سېلىپ ئۇسسۇزلۇقنى باستۇق . ئىككى كۈندىن كېيىن بەيخۇلۇ دېگەن قۇمۇشلۇققا يېتىپ باردۇق . بۇ يەر دۇنخۇاڭنىڭ چېگرىسى بولۇپ ، سۇ جەنۇبتىن شىمالغا ئاقىدىكەن . ھادى پالۋان « ئالدىمىزدا بىر غول بار ، غولدىن ئۆتسەك قۇمۇشلۇق بار ، ئۇ يەردە تېرىقچىلىق قىلىدىغان پۇقرالار بار » دېدى . ھەقىقەتەن غولدىن ئۆتۈپلا بىر توپ تۆگىنى كۆردۇق . تۆگە باققۇچىدىن « بۇ كىمىنىڭ تۆگىلىرى » دەپ سورىۋىدۇق « دىخوتاڭ (بىر باي خۇيزۇ كارۋان بېشىنىڭ ئىسمى) نىڭ تۆگىلىرى ، بىز شىنجاڭغا چاي ئېلىپ ماڭدۇق » دەپ جاۋاپ بەردى . باشلىقنى سورىساق شىمال تەرەپنى شەرەت قىلىۋىدى ، ئۇ يەرگە بارساق نۇرغۇن چايىنى دۆۋىلىۋېتىپتۇ . يولۋاس دىخوتاڭ بىلەن كۆرۈشۈپ « سىلەر شىنجاڭغا چىقماڭلار ، چىقساڭلار شېڭ شىسەي بارلىق نەرسە - كېرەكلىرىڭلارنى تارتىۋالىدۇ » دېدى . بىز ئۇلارنىڭ يېنىدا بىر كۈن تۇردۇق . بىز تېرىلغۇ يەرلەرنى بويلاپ داۋاملىق مېڭىپ بىر جاڭزىغا بارساق ئادەم يوق ئىكەن ، يەنە ئىلگىرىلەپ قويۇق تاللىق جايغا كېلىپ چۈشۈق . ھادى پالۋان بىر دانە يامبونى ئېلىپ ئادەم بار تەرەپكە كېتىپ بىر ھازادىن كېيىن يۇرتنىڭ شاڭيوسى باشلىق 20-30 ئادەمنى باشلاپ كەلدى . يولۋاس شاڭيو بىلەن كۆرۈشۈپ بۇ يەرگە كېلىش سەۋەبىنى ئېيتتى . شاڭيو ئەھۋالنى ئۇقۇپ ، ھورنان ، پۇرچاق ، مېۋە - چىۋە قاتارلىق يېمەكلىكلەرنى ئەكىلىپ بەردى ۋە بىر نەچچە قوينى سويۇپ يەڭلار دەپ تاشلاپ كەتتى . ھاردۇقىمىز چىققاندىن كېيىن ھادى پالۋان يولۋاسقا دۇنخۇاڭغا بېرىپ يۇرت چوڭلىرىغا ئەھۋالنى مەلۇم قىلىش

مەسلەھەتنى بېرىۋىدى ، يولۋاس قوشۇلۇپ ، بۇ ئىشقا ھادى پالۋاننىڭ ئۆزىنى ئەۋەتتى . ھادى پالۋان 20 كۈندىن كېيىن بىر تۇەنجاڭنىڭ باشچىلىقىدا 20 خۇيزۇ ئەسكەرنى باشلاپ كەلدى . تۇەنجاڭ ما بۇفاڭنىڭ تاغىسىنىڭ ئوغلى ئىكەن . يولۋاس ئۇنىڭ بىلەن كۆرۈشۈپ « ھەر بىرىمىزدە ئۈچتىن قورال (تاپانچا ، پىلىموت ، مىلتىق) بار ، بۇلارنى سىلەرگە تاپشۇرۇپ بېرىمىز » دېۋىدى ، ھېلىقى تۇەنجاڭ « بىزگە يۇقۇردىن بۇ ھەقتە بۇيرۇق يوق ، قوراللارنى يەنىلا ئۆزەڭلەر ساقلاڭلار » دەپ ئۇنىمىدى . يولۋاس ئاخىرى « بارلىق ئاقىۋەتكە ئۆزۈم مەسئۇل ، قوراللارنى بىزگە ساقلاپ بەرسەڭلەرلا بولىدۇ » دەپ ئۇلارنىڭ ئۇنىمىغىنىغا قارىماي قوراللارنى ئۆتكۈزۈۋەتتى . بىز ھېلىقى تۇەنجاڭنىڭ يول باشلىشى بىلەن 20 يول (10 كىلومېتىر) مېڭىپ شەھەرگە كىردۇق . يولنىڭ بىر تەرىپىدە ئەسكەرلەر ، يەنە بىر تەرىپىدە ئەمەلدارلار قاتار تىزىلىپ بىزنى قارشى ئالدى .

قومۇل دېھقانلار قوزغىلىغىدىن ئىلگىرى دۇنخۇاڭغا بېرىپ ئولتۇراقلىشىپ قالغان پىچانلىق ئايۇپ شاڭيىو دۇنخۇاڭدا ئولتۇراقلىشىپ قالغان 20 نەچچە ئائىلىلىك ئۇيغۇر ۋە خۇيزۇغا شاڭيىو ئىكەن . ئەمەلدارلار بىزنى ناھىيىلىك يامۇلغا ، ئەسكەرلەر گارنىزون شىتابىغا ئورۇنلاشتۇرىمىز دېگەن بولسىمۇ لېكىن ئاخىرىدا بىز ئايۇپ شاڭيىونىڭ قورۇسىغا چۈشتۇق . شۇ چاغدا دۇنخۇاڭ چىڭخەيگە قارايدىكەن . بىزنىڭ ئەھۋالىمىز چىڭخەيدىكى مابۇفاڭغا تېلېگرامما ئارقىلىق مەلۇم قىلىنغاندىن كېيىن ما بۇفاڭ « قومۇلدىن كەلگەنلەرنى جىيۇچۈەنگە ئېلىپ كېلىڭلار ، مەن ئۇلارنىڭ ئالدىغا ماشىنا ئەۋەتمەن » دەپ جاۋاپ قايتۇرۇپتۇ . يولۋاسنىڭ ئىلگىرى ما بۇفاڭ بىلەن خۇسۇسىي سودا ئالاقىسى بار ئىدى . بىزنى غوجى ھاجى (شائىر ئابدۇكېرىم خوجىنىڭ دادىسى ، قومۇل دېھقانلار قوزغىلىغىدا قېچىپ بارغان ئىكەن . كېيىن قومۇلغا قايتىپ چىقىپ ئالەمدىن ئۆتتى) ، زەيدىن ئاخۇن (كۇچالىق سودىگەر بولۇپ ، بىز بېرىپ ئۇزۇن ئۆتمەي جىيۇچۈەندە ۋاپات بولۇپ كەتتى) ، ھەبەيىر ئاخۇن (تۇرپانلىق سودىگەر بولۇپ ، بىز چىڭدۇدىن قايتىپ چىقىۋاتقاندا جىيۇچۈەندە ۋاپات بولۇپ كەتتى) قاتارلىق كىشىلەر بىزنى قوي سويۇپ ، پولۇ ئېتىپ ناھايىتى ياخشى كۈتۈۋالدى . بىز غوجى ھاجىلار بىلەن جىيۇچۈەنگە بېرىپ ئۇلارنىڭ دۇڭگۇەن دەپ ئاتىلىدىغان خۇيزۇلار مەھەللىسىدىكى قوروسىغا چۈشتۇق . بىز جىيۇچۈەنگە بېرىپ 21 كۈندىن كېيىن ئىككى ماشىنا كەلدى . يولۋاس خوتۇنى بىلەن بىر ماشىنىغا بىز بىر ماشىنىغا چىقىپ گاۋتەيگە باردۇق ئۇ يەردىمۇ بىزنى ياخشى كۈتۈۋالدى . لياڭجۇغا بارغاندا يۇرت چوڭلىرى ئالدىمىزغا چىقىپ كۈتۈۋالدى ، ئۇ يەردىمۇ بىز كېچە قونۇپ ئەتىسى پىڭلياڭغا بېرىپ بىر كۈن تۇردۇق . ئۇ يەردىن چىقىپ يېرىم كۈندە بىر كۆۋرۈككە يېتىپ كەلدۇق . بۇ كۆۋرۈك ناھايىتى مۇھىم ئورۇنغا جايلاشقان بولۇپ ، كۆۋرۈك بولمىسا ئۇياق – بۇياق مېڭىپ ئۆتۈش مۇمكىن ئەمەس ئىدى .

بۇ يەردە خېكو دەپ بىر توساق بار بولۇپ ، ئۆتكەن - كەچكەن ماشىنىلارنى قاتتىق تەكشۈرىدىكەن . يولۋاس ئۇلارغا چىڭخەيدىن كەلگەن تېلېگراممىنى كۆرسەتكەندىن كېيىن يەنە ئىشەنەلمەي چىڭخەيگە تېلېفون قىلغاندىن كېيىن « ئۆتكۈزۈۋېتىڭلار » دىگەن خەۋەر كەلدى بولغاى ، ئۆتكۈزۈۋەتتى . بۇ توساقنىڭ باشلىقىمۇ مابۇفاڭنىڭ بىر تاغىسىنىڭ ئوغلى ئىكەن . بىز يولغا چىقىپ چۈش ۋاقتى بولغاندا بىر تۈزلەڭلىككە يېتىپ كەلدۇق . چىڭخەي ئايدۇرىمغا كەلگەندە چىڭخەينىڭ مەمۇرى ئەمەلدارلىرى ئالدىمىزغا چىقىپ كۈتۈۋالدى . يولۋاس يىراقتىنلا ماشىنىدىن چۈشۈپ پىيادى ماڭدى . مابۇفاڭمۇ يولۋاسنىڭ ئالدىغا كېلىپ ئۇنىڭ بىلەن قۇچاقلىشىپ كۆرۈشتى . مابۇفاڭ بىلەن يولۋاس قوللىرىنى ئىگىز كۆتۈرۈپ كۆپچىلىككە ئېھتىرام بىلدۈردى .

بىز ھاردۇق تامىقى يەپ بولغاندىن كېيىن مابۇفاڭ ، يولۋاسلار بىلەن بىللە ئۆلكىلىك ھۆكۈمەتكە باردۇق . مابۇفاڭ شۇ چاغدا گومىنداڭ قىسىملىرىنىڭ چىڭخەيدە تۇرۇشلۇق 82 - كورپۇسنىڭ كوماندىرى ۋە چىڭخەي ئۆلكىلىك ھۆكۈمەتنىڭ رەئىسى ئىكەن . بىز بارغان كۈنى دەل مابۇفاڭنىڭ ئوغلىنىڭ تويى ئىكەن . تويغا ھەر ساھە ، ھەر مىللەتتىن نۇرغۇن ئادەم كەلگەن ئىكەن . بىزمۇ ئىككى دانە چوكا ئالتۇنى تويغا سوۋغا قىلدۇق ، يولۋاس مابۇفاڭغا ئەھۋالنى تونۇشتۇرغاندىن كېيىن بىزنى ياتاققا ئورۇنلاشتۇردى . ئارىدىن بىر ھەپتە ئۆتكەندە مابۇفاڭ جىياڭ جىپىشىغا لەنجۇغا كېلىش توغرىلىق جاۋاب كەلدى . يولۋاس ئويۇپ فۇگۈەن بىلەن سوپى فۇگۈەننى ئېلىپ لەنجۇغا كەتتى . ئارىدىن ئۈچ ئاي ئۆتتى ، يولۋاستىن خەۋەر يوق . مابۇفاڭ بىزنى جۇجيا خۇايۈەن دىگەن شەخسى بېغىغا ئورۇنلاشتۇردى . چىڭخەينىڭ . چىڭخەينىڭ دولىيە دىگەن ناھىيەسىدە ئىلگىرى بېرىپ ئولتۇراقلىشىپ قالغان قازاقلار بار ئىكەن . ئۇلار بىزنىڭ كەلگەنلىكىمىزنى ئاڭلاپ تەيجىلىرى باشلىق 40 تەك ئادەم 20 - 30 قوينى ئېلىپ بىزنى يوقلاپ كەلدى . يولۋاسنىڭ ئوغۇللىرى ئۇلار بىلەن كۆرۈشۈپ دادىسىنىڭ نەنجىڭگە كەتكەنلىكىنى ئېيتتى . تەيجىلەر بىزدىن خەۋەر ئېلىشقا ئالتە ئادىمىنى قالدۇرۇپ يىمەك - ئىچمەك ، گۆش ۋە باشقا لازىملىق نەرسە بولسا بىزگە دەڭلار دەپ خوشلىشىپ قايتىپ كەتتى . بىز چىڭخەيدە تۇرۇپ بىر يىل بولغاندا ئاندىن يولۋاستىن خەۋەر كەلدى . 1938 - يىلى جياڭ جىپىشى يولۋاسقا گېنېرال لېيىتېنات دەرىجىلىك مەسلىھەتچى (جوڭجياڭ سەنىي) مەنسىپىنى بېرىپتۇ . يولۋاس خوتۇن بالىلىرى ۋە فۇگۈەنلىرىنىڭ چىڭخەيدە قالغانلىقىنى ئېيتقاندىن كېيىن ، بىز ھەممىمىزنى نەنجىڭغا يولغا سېلىۋېتىش توغرىلىق مابۇفاڭغا تېلېگرامما يوللىغانىكەن . شۇڭا مابۇفاڭ بىزنى ماشىنا بىلەن يولغا سېلىپ قويدى . لەنجۇغا بېرىپ 20 كۈن تۇرۇپ قالدۇق ، ئۇ يەردىمۇ ئۇيغۇرلار كۆپ ئىكەن ، بىزنى ناھايىتى ياخشى كۈتۈۋالدى . ئۇ يەردىن ئاپتوبۇس بىلەن باۋجىغا

باردۇق . شۇ ۋاقىتتا تۆمۈر يول باۋجىغا يېتىپ كەلگەنكەن . ئۈچ كۈندىن كېيىن پويىز بىلەن نەنجىڭغا قاراپ يولغا چىقتۇق . قۇمۇلغا نىسبەتەن بىز تۇنجى قېتىم پويىزغا ئولتۇرغانلار ھىساپلانماق كېرەك .

پويىزنىڭ تېزلىكىدە يول بويىدىكى دەرەخلەر يىقىلىپ چۈشۈۋاتقاندا كۆرۈنەتتى . بىز شۇنىڭغا بېرىپ بەش كۈن تۇرۇپ ، بازارلارنى ئايلىنىپ 6 - كۈنى يەنە پويىزغا چۈشۈپ ماڭدۇق . چاڭجياڭ دەرياسىغا كەلگەندە پويىزنى پاراخوت بىلەن ئۆتكۈزدى . چۈنكى شۇ چاغدا چاڭجياڭ دەرياسىغا تېخى كۆۋرۈك سېلىنمىغان ئىكەن . نەنجىڭغا بېرىپ شىنجاڭ ئىش باشقارمىسىغا چۈشتۇق . يولۋاس كېلىپ بىز بىلەن كۆرۈشتى . بىز نەنجىڭگە بېرىپ بىر يىلدىن كېيىن ياپونلار نەنجىڭنى بومباردىمان قىلغىلى تۇردى . بىر كۈنى بىز تۇرغان يەرگە يېقىنلا يەردە بومبا پارتلىدى . بىز ئۈچ - تۆت يىلەن يوغان تاشنىڭ ئاستىغا مۆكۈۋالدۇق . يولۋاسمۇ خوتۇن بالىلىرى بىلەن گەمگە كىرىۋاپتۇ . گومىنداڭ ھۆكۈمەتى نەنجىڭدىن چېكىنىۋىدى ، بىزمۇ ئەگىشىپ خەنگوغا باردۇق . يولۋاس مۇشۇ يەردە خەنزۇ قىز لىيۇ يوڭچىيۇ (ئۇيغۇرچە ئىسمى مەدەنە خېنىم) بىلەن توي قىلدى . كېيىن بۇ خوتۇننى قۇمۇلغا بىللە ئېلىپ چىقتى . ياپونلار داۋاملىق باستۇرۇپ خەنگوغا كىردى . بىز گومىنداڭ ھۆكۈمەتكە ئەگىشىپ چوڭچىڭغا كەلدۇق . شۇنىڭدىن كېيىن چوڭچىڭ دا تۇرۇپ قالدۇق

1944 - يىلى 9 - ئايدا جياڭ جېيشىنىڭ خوتۇنى سوڭ مېيلىڭ شېڭشىسەينى ئىندەككە كەلتۈرۈپ چوڭچىڭغا ئېلىپ بارغاندا ، جياڭ جېيشى شېڭشىسەيدىن « ئىلگىرى سېنىڭ باشقۇرۇشىڭدىكى قۇمۇلنىڭ ۋالىسى يولۋاس ھازىر مېنىڭ قېشىمدا ، سەن ئۇنى تونۇمسەن ؟ » دەپ سورىغانكەن . شېڭشىسەيمۇ تونۇيمەن دەپتۇ . شۇنىڭ بىلەن جياڭ جېيشى بىر كۈنى يولۋاس بىلەن شېڭشىسەينى كۆرۈشتۈردى سورۇندا بىزمۇ بار ئىدۇق . شېڭشىسەي يولۋاسنى قۇچاقلاپ يىغلاپ « سەن ئەسلىدە ياخشى ئادەم ئىكەنسىن ، ئارىمىزدىكى ئىشپىيونلار گەپ توشۇپ ، بىزنى بىر - بىرىمىزگە قارشى قىلىپ قويغانكەن » دىدى ۋە يەنە « قانچە ئادىمىڭ بىلەن كەلدىڭ » دەپ سورىدى . يولۋاس « خوتۇن بالىلىرىم ۋە فۇگۈەنلىرىم بىلەن كەلدىم دەپ بىزنى كۆرسىتىپ قويدى .

كېيىن جياڭ جېيشى يولۋاسنىڭ ياقۇپبەگ ، ئەمەت بەگ دىگەن ئوغۇللىرى ۋە ناسىر بەگ دىگەن نەۋرىسى (بۇ نىيازبەگنىڭ ئوغلى ھازىر قۇمۇلدا ھايات) ۋە بىز فۇگۈەنلەرنى چېڭدۇدىكى ھەربى مەكتەپتە ئوقۇتتى . ھەربى مەكتەپ ئەسلىدە نەنجىڭدە بولۇپ ، گومىنداڭ چوڭچىڭغا چېكىنگەندە مەكتەپمۇ تەڭ كۆچۈرۈلۈپ كېلىنگەنكەن . بىز ھەربى مەكتەپتە ئوقۇۋاتقاندا جەنۇبى شىنجاڭلىق

ئابدۇرېھىم ئاخۇن ئىسىملىك بىر ياش ھىندىستان ئارقىلىق چېڭدۇغا كەلگەنكەن . ئۇ ئىلگىرى پەننىي مەكتەپتە ئوقۇغان كىشى بولغاچقا ، يولۋاسنىڭ بۇيرۇقى بىلەن بىزنى ئوقۇتۇپ ساۋادىمىزنى چىقاردى . چېڭدۇنىڭ ھاۋاسى بەك نەم بولغاچقا ئابدۇرېھىم ئاخۇن ، قاراتاللىق غوجامنىياز ، يولۋاسنىڭ كىچىك قىزى ئايىم خېنىم ئۆپكە كېسىلىگە گىرىپتار بولۇپ ئۆلۈپ كەتتى . ئۇلارنى خۇيزۇ مەسچىتىگە ئېلىپ بېرىپ سۇغا ئالدىرۇپ ، خۇيزۇلار قەبرىستانلىقىغا دەپنە قىلدۇق .

بىز ھەربىي مەكتەپنىڭ ئالىي مائارىپ مەشىق سىنىپىدا ئىككى يېرىم يىل ئوقۇغاندىن كېيىن ئوقۇشىمىز پۈتكەن بولدى . ماڭا يىڭجاڭلىق مەنسىپى بېرىپ ، غەربىي شىمال بارگاھىغا تەقسىم قىلدى . ئايلىق مائاشىمىز 10 يۈەن ئىدى . غەربىي شىمال بارگاھىنىڭ باشلىقى دېڭ شىخۇي بولۇپ ، باش شتابى چېڭدۇدا ئىدى .

بىز قومۇلدىن ئايرىلىپ ئىچكىرىدە يەتتە يىل تۇرۇپ قالدۇق . بىر كۈنى بىز بىلەن بىر سىنىپتا ئوقۇغان جاڭ فامىلىلىك بىر ئەسكەر بىز تۇرغان يەرگە كېلىپ « مېنى قارا شەھەرگە قوماندان قىلدى ، پات ئارىدا ئەسكەرلىرىم بىلەن يولغا چىقىمەن . ئەگەر يۇرتۇڭلارغا قايتىشنى خالىساڭلار مەن ئالغاچ كېتەي « دېدى . ئەمەت (قازاق) ، ئابدۇللاخۇن ، ئويۇپ ، بەرەم نىياز ۋە مەن بەشىمىز مەسلىھەتلىشىپ ، ھەر بىرىمىز 40-50 تاختىدىن چاي ئېلىپ جاڭ سىلىك بىلەن بىللە يولغا چىقتۇق . بىز ماشىنىلىق قارا شەھەرگە كېلىپ ئورۇنلىشىپ ئۈچ ئايدىن كېيىن رۇخسەت سوراپ قومۇلغا قايتىپ كەلدۇق .

1946- يىل 2- ئايدا يولۋاسمۇ قالغان ئادەملەرنى ئېلىپ قومۇلغا قايتىپ چىقىپ يەنە قومۇلغا ۋالىي بولدى . يولۋاس بىزنى يەنە ئۆز يېنىغا ئەكىلىپ ئىشلەتتى . مەن يولۋاسنىڭ مېھمانخانىسىدا كۈتكۈچى بولدۇم . يولۋاسنىڭ نەۋرىسى ناسىر بەگ بىر بۆلۈمنىڭ باشلىقى بولدى .

مەن يولۋاسنىڭ خىزمىتىنى قىلىۋاتقان كۈنلەرنىڭ بىرىدە قومۇلدا ئۈچ ۋىلايەت ئىنقىلابىنى ھىمايە قىلغۇچى گومىنداڭغا قارشى ياشلار تەشكىلاتى قۇرۇلغانىكەن . ئاكام نىياز سوپىمۇ بۇ تەشكىلاتقا ئەزا ئىكەن . ئۈچ ۋىلايەت تەرەپتىن ئەۋەتىلگەن بىر كاتىپ بۇ تەشكىلاتنىڭ ئىشلىرىغا يېتەكچىلىك قىلىدىكەن . بۇ كاتىپنى ئىشپىيونلاردىن ***بايقاپ قېلىپ ، يولۋاسقا دوكلات قىلىۋاتقاندا مەن چاي قۇيۇۋېتىپ ئاڭلاپ قالدۇم ۋە دەرھال ئاكام نىياز سوپىغا خەۋەر قىلدىم . ئاكام بۇ ئىشنى ئۇۋەيسى ھاجى ، نىياز نۇرۇل قاتارلىق كىشىلەرگە ئۇقتۇرۇپ كاتىپنى قاجۇرۇۋېتىپتۇ . *** ئەھۋالدىن خەۋەر تېپىپ

مەندىن گۇمانلىنىپ يولۋاسقا ئىنكاس قىلغانىكەن ، لېكىن يولۋاس « ھەسەن مېنىڭ ئىشەنچلىك ئادىمىم ، مۇمكىن ئەمەس » دەپ ئىشەنمەپتۇ . شۇنداقتىمۇ مەن يەنە ئېھتىيات قىلىپ ئۆيگە كەتتىم ، كېيىن ئۆيدە تۇرۇشنىمۇ خەتەرلىك بىلىپ ئاستانىگە كەتتىم . بىر ئايدىن كېيىن (1949- يىلى 10- ئايدا) ئازادلىق ئارمىيە قومۇلغا كىردى . قومۇلدىكى ئاخۇن ، باي ۋە ئەمەلدارلار ئازادلىق ئارمىيىنىڭ ئالدىغا قارشى ئېلىشقا چىقتى . ئازادلىق ئارمىيە چوڭ گازارمىغا ئورۇنلاشتى . يولۋاس يەنىلا قومۇلنىڭ ۋالىيسى ئىدى . بىر كۈنى يولۋاسنىڭ خەنزۇ خوتۇنى لىياۋ يۇڭچىيۇ چوڭ گازارمىغا بېرىپ ئازادلىق ئارمىيىنىڭ قومۇلدا تۇرۇشلۇق 16- دېۋىزىيىسىنىڭ سىياسىي كومىسسارى گۈەن شىجىغا يالغاندىن « دەرت تۆكۈپ » يولۋاسنىڭ ئۈستىدىن شىكايەت قىلغاندىن كېيىن ، گۈەن شىجى ئۇنىڭغا ھىسداشلىق قىلىپ يولۋاسنىڭ پات ئارىدا بىر تەرەپ قىلىنىدىغانلىقىنى ئېيتىدۇ . شۇنىڭ بىلەن يولۋاس 1950- يىلى 3- ئاينىڭ 19- كۈنى 2- قېتىم قېچىپ تەيۋەنگە كەتتى .

1951- يىلى مەن ئاستانە گۇمبارۋەنگە كۆچۈپ باردىم . « مەدەنىيەت زور ئىنقىلابى » دا مېنى « خۇاڭپۇ ھەربىي مەكتىپىدە ئوقۇغان ، گومىنداڭنىڭ قالدۇقى » دەپ سۆرەپ كۈرەش قىلدى ۋە ئالتە ئاي سولاپ ئەمگەككە سالدى . شۇ چاغلاردا ئۆيۈمگە ئوت كېتىپ خۇاڭپۇ ھەربىي مەكتەپنى پۈتتۈرگەنلىك كىنىشكام ۋە خاتىرە سۈرەتلىرىمنىڭ ھەممىسى كۆيۈپ كېتىپ ھەممىدىن قۇرۇق قالدىم . 1978- يىلىنىڭ ئاخىرىدا مەسلەم قايتا تەكشۈرۈلۈپ ئوۋۋال قىلىنغانلار قاتارىدا بىر تەرەپ قىلىندىم .

رەتلەپ قەلەمگە ئالغۇچىدىن : بۇ ۋەقەلەرنىڭ شاھىدى بولغان ھەسەن بارات 2003- يىلى 3- ئاينىڭ 28- كۈنى 90 يېشىدا ئاستاندا ۋاپات بولدى .

ھادى پالۋان چىڭخەيگە بېرىپ شۇ يەردە تۇرۇپ قالغان ۋە پاتەم ئىسىملىك خۇيزۇ ئايالغا ئۆيلەنگەن ، 1945- يىلى قومۇلغا قايتىپ چىققان ، 1946- يىلى يولۋاس قومۇلغا قايتىپ چىققاندا تەكلىپ بىلەن بوغاز ساقچىخانىنىڭ باشلىقى بولۇپ ئىشلىگەن ، 1952- يىلى گومىنداڭغا ئىشلىگەن دىگەن جىنايەت بىلەن 10 يىللىق قاماق جازاسىغا ھۆكۈم قىلىنغان . تۈرمىدىن چىققاندىن كېيىن دېھقانچىلىق بىلەن شۇغۇللىنىپ ، 1975- يىلى يۇرتى چوڭتۇردا 85 يېشىدا ۋاپات بولغان . 1978- يىلى نامى ئەسلىگە كەلتۈرۈلۈپ ، ئاقلانغان .

بۇ ماقالىنى رەتلەۋاتقاندا ناسىر بەگ ھايات ئىدى . 2004- يىلى 6- ئاينىڭ 30- كۈنى 83 يېشىدا

قومۇلدا ۋاپات بولدى .

1999- يىلدىكى ئۇنئالغۇ لېنتىسىغا ئاساسەن رەتلىگۈچى: ئابلىمىت ئابدۇللا

شىنجاڭ تەزكىرىچىلى ژورنىلىنىڭ 2006 - يىللىق 1 - سانىدىن ئېلىندى.

تۈگىدى

بايانات : ئۇيغۇر ئوغلى --- ھەۋەسكار تۈزگەن ھەرقانداق ئېلىكتاپنىڭ ئەسلى ماتىرىيالنىڭ ئاپتۇرلۇق ھوقۇقى توردىكى ئەسلى ئاپتۇرغا مەنسۇپ ! بۇ ئېلىكتاپلار پەقەت ئىشتىن سىرتقى قىزىققۇچىلارنىڭ ئوقۇپ پايدىلىنىشى ، ئۆز-ئارا پىكىر ئالماشتۇرۇش ئۈچۈنلا ئىشلىتىشكە بۇلىدۇ ، ئۇنىڭدىن سىرت سودا ئىشلىرى ياكى باشقا ساھەدە ئىشلىتىشكە بولمايدۇ . ئەگەر باشقا ساھەلەردە قانۇنسىز ئىشلىتىپ بىرەر مەسىلە كۆرۈلسە بارلىق ئاقىۋەتكە ئىشلەتكۈچى ئۆزى مەسئۇل !!!

ئۇيغۇر ئوغلى --- ھەۋەسكار بۇ جەھەتتە ھېچقانداق مەسئۇلىيەتنى ئۆز ئۈستىگە ئالمايدۇ !!!!

ئەگەر ئاپتۇرلۇق ھوقۇقىمغا دەخلى يەتتى دېگۈچىلەر بولسا بىۋاستە ئۇيغۇر ئوغلى --- ھەۋەسكار بىلەن ئالاقىلاشسا بۇلىدۇ . ئېلىكتاپلار توردا تەمىنلەشتىن توختىلىدۇ !!!!

ئۇنىڭدىن باشقا ئەگەر ئۇيغۇر ئوغلى --- ھەۋەسكار تۈزگەن ئېلىكتاپلارغا نىسبەتەن ھەرقانداق پىكىر-تەكلىپلىرىڭىز بولسا ، ئۇيغۇر ئوغلى --- ھەۋەسكار بىلەن بىۋاستە ئالاقىلاشسىڭىز بۇلىدۇ .

2008 - يىلى 2-ئاينىڭ 10-كۈنى

شەندۇڭ---جىنەن

